

आकाशवाणी मध्यप्रदेश से प्रस्तुत हैं प्रादेशिक समाचार

मुख्य समाचार :-

- प्रधानमंत्री नरेन्द्र मोदी ने अहमदाबाद में ग्रीन मोबिलिटी का किया शुभारंभ।
- मंत्रिपरिषद की बैठक में उज्जैन-इन्दौर-पीथमपुर के लिए योजना बनाने का हुआ अनुमोदन।
- महु में रण-संवाद 2025 की हुई शुरुआत, सीडीएस अनिल चौहान ने किया संबोधित।
- गणेश चतुर्वेदी का पर्व कल, राष्ट्रपति ने देशवासियों को दी शुभकामनाएं।

पीएम गुजरात दौरा

प्रधानमंत्री नरेन्द्र मोदी ने आज अहमदाबाद में ग्रीन मोबिलिटी पहल का उद्घाटन किया। इस अवसर पर उन्होंने सुजुकी के पहले मेड-इन-इंडिया बैटरी इलेक्ट्रिक वाहन ई-विटारा को हरी झंडी दिखाई। प्रधानमंत्री ने घोषणा की कि मेक इन इंडिया और मेक फॉर द वर्ल्ड के तहत भारत में निर्मित इलेक्ट्रिक वाहनों का निर्यात आज से 100 देशों में शुरू होगा। अपने संबोधन में प्रधानमंत्री ने विश्वास व्यक्त किया कि आने वाले वर्षों में भारत स्वच्छ ऊर्जा और स्वच्छ गतिशीलता का वैश्विक केंद्र बनेगा।

कैबिनेट बैठक-निर्णय

मुख्यमंत्री डॉ. मोहन यादव की अध्यक्षता में आज मंत्रालय में हुई मंत्रि-परिषद की बैठक में श्रीमहाकालेश्वर उज्जैन-इंदौर-पीथमपुर मेट्रो कॉरिडोर योजना बनाने हेतु दिल्ली मेट्रो रेल कॉर्पोरेशन को परामर्श शुल्क की स्वीकृति दी गई। निर्णयों की जानकारी देते हुए मंत्री कैलाश विजयवर्गीय ने बताया कि बैठक में क्राइम एंड क्रिमिनल ट्रेकिंग नेटवर्क सिस्टम प्रोजेक्ट के लिए 75 करोड़ रुपये से 25 हजार टैबलेट खरीदने का निर्णय लिया गया। एम.पी. पॉवर मैनेजमेंट कंपनी को 4000 मेगावाट विद्युत क्रय की स्वीकृति दी गई। वहीं, जल निगम की संचालन व्यय को कम करने के लिए 100 मेगावाट सौर ऊर्जा और 60 मेगावाट पवन ऊर्जा परियोजना कैप्टिव मोड पर स्थापित करने की मंजूरी दी गई है। श्री विजयवर्गीय ने बताया कि लोक अभियोजन संचालनालय में 610 नए पदों की स्वीकृति दी गई।

मध्यप्रदेश - कैबिनेट

मुख्यमंत्री डॉ. मोहन यादव की अध्यक्षता में आज कैबिनेट बैठक हुई। बैठक के पूर्व मुख्यमंत्री डॉ. मोहन यादव ने संबोधन में कहा कि गणेश चतुर्थी और नवरात्रि के आयोजनों में स्वदेशी सामान को प्रोत्साहित किया जाए तथा मूर्ति निर्माण में मिट्टी को प्राथमिकता दी जाए। उन्होंने पर्यावरण के लिए हानिकारक प्लास्टर ऑफ पेरिस (POP) के उपयोग से बचने की अपील की। साथ ही मुख्यमंत्री ने बताया कि मध्यप्रदेश में धार्मिक पर्यटन और तीर्थाटन को बढ़ावा देने के लिए 27 अगस्त को उज्जैन में धार्मिक पर्यटन पर केंद्रित विशेष कॉन्क्लेव आयोजित किया जा रहा है, जिसमें देशभर के प्रमुख मठ-मंदिरों और तीर्थों के प्रबंधन से जुड़े ट्रस्टी आमंत्रित किए गए हैं।

रूह-मैन्टिक

केंद्रीय मंत्री गजेंद्र सिंह शेखावत और मुख्यमंत्री डॉ. मोहन यादव कल उज्जैन में होने वाले द्वितीय वैश्विक आध्यात्मिक पर्यटन सम्मेलन रूह-मैन्टिक का शुभारंभ करेंगे। इस अवसर पर एक विशेष रिपोर्ट “आस्था और प्रवाह: भारत के पवित्र स्थलों में जनसमूह का मार्गदर्शन” का विमोचन किया जाएगा। सम्मेलन में आध्यात्मिक गुरु गौरांग दास प्रभु मुख्य वक्ता के रूप में शामिल होंगे।

मुख्यमंत्री-नियुक्ति-पत्र

मुख्यमंत्री डॉ. मोहन यादव ने आज भोपाल के रवीन्द्र भवन में विद्युत कंपनियों के नवनियुक्त 1060 कार्मिकों को नियुक्ति-पत्र प्रदान किया। साथ ही 51 हजार से अधिक नवीन पदों की स्वीकृति दी गई। मुख्यमंत्री ने कहा कि एक करोड़ घरेलू उपभोक्ताओं को लगभग 6 हजार करोड़ रुपये की सब्सिडी प्रदान की गई है। उन्होंने बताया कि पिछले 11 वर्षों में सौर ऊर्जा 30 गुना बढ़ी है और आने वाले समय में 32 लाख किसानों को सोलर पंप उपलब्ध कराए जाएंगे। मध्यप्रदेश बिजली उत्पादन में सरप्लस स्टेट बन चुका है। मुख्यमंत्री ने कहा वर्ष 2024-25 में प्रदेश के 35 लाख से अधिक किसानों को 18 हजार करोड़ रुपये से ज्यादा की सब्सिडी दी गई है।

रण संवाद-2025

डॉक्टर अंबेडकर नगर-महू स्थित आर्मी वार कॉलेज में आज से जल, थल और वायु सेना का संयुक्त संवाद “रण संवाद-2025” का शुभारंभ किया गया। इस दो दिवसीय संगोष्ठी में वरिष्ठ सैन्य अधिकारी, सेवानिवृत्त सैन्य अधिकारी और देशभर के प्रमुख मीडिया संस्थानों के प्रतिनिधि सहभागिता कर रहे हैं। इस संवाद कार्यक्रम की और जानकारी हमारे इंदौर संवाददाता से-

राष्ट्रपति- गणेश चतुर्थी

राष्ट्रपति द्रौपदी मुर्मु ने गणेश चतुर्थी की पूर्व संध्या पर देशवासियों को शुभकामनाएं दी हैं। अपने संदेश में राष्ट्रपति ने कहा कि गणेश चतुर्थी का त्यौहार श्रद्धा और उत्साह के साथ मनाया जाता है। यह पर्व हमें नए लक्ष्यों और सकारात्मक सोच के साथ आगे बढ़ने की प्रेरणा देता है। राष्ट्रपति ने अपील की कि हम सभी इस उत्सव को पर्यावरण संरक्षण के साथ मनाएं और स्वच्छ, हरित तथा समृद्ध राष्ट्र के निर्माण में योगदान दें। राज्यपाल मंगुभाई पटेल और मुख्यमंत्री डॉ. मोहन यादव ने गणेश चतुर्थी के पावन अवसर पर प्रदेशवासियों को बधाई और शुभकामनाएं दी हैं।

मौसम

प्रदेश के अधिकांश जिलों में पिछले दो दिनों से लगातार बारिश का सिलसिला जारी है। मौसम विभाग ने आने वाले चार दिनों तक भारी बारिश की चेतावनी दी है। विभाग ने सतना, डिंडोरी, कटनी, रीवा, छतरपुर, अलीराजपुर और दतिया जिलों में भारी बारिश का अलर्ट जारी किया है।

समाचार संक्षेप में

- भारतीय डाक विभाग फिलाटेली छात्रवृत्ति योजना "दीन दयाल स्पर्श योजना" वर्ष 2025-26 के अन्तर्गत कक्षा 06 से 09 तक के विद्यार्थियों के लिए छात्रवृत्ति प्रदाय करने हेतु आवेदन पत्र आमंत्रित किये गये हैं,

- जबलपुर के बरगी बांध का जलस्तर बढ़ने के कारण आज बांध के 9 गेट खोल दिए गए हैं। ये गेट औसतन 0.78 मीटर ऊंचाई तक खोले गए हैं।
- भोपाल में कल बुधवार 27 अगस्त को लोकल हॉली-डे रहेगा। गणेश चतुर्थी के चलते शहर में सरकारी छुट्टी रहेगी।
- शिवपुरी जिले में 13 सितंबर 2025 को आयोजित होने वाली नेशनल लोक अदालत को लेकर जनजागरूकता कार्यक्रम आयोजित किए जा रहे हैं।

.....